



05. 09. 2025

தலைப்பு செய்திகள்

1. மகளிர் சக்தியை மேம்படுத்த பெண்குழந்தைகளுக்கு கல்வி அளிப்பதன் அவசியத்தை குடியரசு தலைவர் திருமதி திரௌபதி முர்மு வலியுறுத்தியுள்ளார்.
2. தூத்துக்குடி துறைமுக வளாகத்தில் 250 கோடி ரூபாய் மதிப்பிலான பல்வேறு பணிகளுக்கு மத்திய கப்பல் போக்குவரத்து துறை அமைச்சர் திரு.சர்பானந்த சோனோவால் இன்று அடிக்கல் நாட்டினார்.
3. முதலமைச்சர் திரு.மு.க.ஸ்டாலினின் இங்கிலாந்து, ஜெர்மன் பயணத்தில் 13 ஆயிரத்து 16 கோடி ரூபாய் முதலீடுகள் ஈர்க்கப்பட்டுள்ளதாக தமிழக அரசு தெரிவித்துள்ளது.
4. நபிகள் நாயகத்தின் பிறந்த நாளான மிலாது நபி இன்று கொண்டாடப்படுகிறது.
5. விழுப்புரம் கள்ளக்குறிச்சி கடலூர் மயிலாடுதுறை மாவட்டங்களில் இன்று கன மழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.

இனி விரிவான செய்திகள்

ஆசிரியர் தினம் - டெல்லி

மகளிர் சக்தியை மேம்படுத்த பெண்குழந்தைகளுக்கு கல்வி அளிப்பதன் அவசியத்தை குடியரசு தலைவர் திருமதி திரௌபதி முர்மு வலியுறுத்தியுள்ளார்.

முன்னாள் குடியரசு தலைவர் டாக்டர். சர்வபள்ளி ராதாகிருஷ்ணனின் பிறந்த தினம் ஆசிரியர் தினமாக இன்று கொண்டாடப்படுவதை ஒட்டி புதுதில்லி விஞ்ஞான பவனில் தேசிய நல்லாசிரியர் விருதுகளை இன்று வழங்கி பேசிய அவர், சமூகம் மற்றும் நாட்டின் வளர்ச்சிக்கு பெண்களின் உயர்கல்வி சதவிகிதம் அதிகரிக்கப்பட வேண்டும் என்றார்.

கல்வி தனி மனிதனின் வாழ்க்கை தரத்தை மேம்படுத்துவதோடு, கண்ணியம் மற்றும் பாதுகாப்பிற்கு இன்றியமையாதது என்று கூறினார்.

தமிழ்நாட்டை சேர்ந்த ரேவதி பரமேஸ்வரன், விஜயலக்ஷ்மி ஆகிய இரு ஆசிரியர்கள் உட்பட நாடுமுழுவதிலுமிருந்து 45 பேருக்கு நல்லாசிரியர் விருது இன்று வழங்கப்பட்டது.

இந்நாளை ஒட்டி மத்திய கல்வி அமைச்சர் திரு.தர்மேந்திரபிரதான் விடுத்துள்ள செய்தியில் மாணாக்கரின் முழு திறனை கண்டறிந்து அவர்களை வழிநடத்தும் ஆசிரியர்களுக்கு வணக்கம் செலுத்துவதாக கூறியுள்ளார்.

நாட்டை கட்டமைக்கும் பணிகளில் ஆசிரியர்கள் மிக முக்கிய பங்காற்றுவதாக அவர் தெரிவித்துள்ளார்.

ஆசிரியர் தினம் தமிழ்நாடு

தமிழகத்தில் உயர்கல்வி பயில்வோரின் எண்ணிக்கை தொடர்ந்து அதிகரித்து வருவதாக துணை முதலமைச்சர் திரு.உதயநிதி ஸ்டாலின் தெரிவித்துள்ளார்.

சென்னை கோட்புரத்தில் டாக்டர் ராதாகிருஷ்ணன் விருதுகளை இன்று வழங்கி பேசிய அவர், ஆசிரியர்கள் மாணாக்கருக்கு அறிவியலையும், பகுத்தறிவையும் கற்பிக்க வேண்டியதன் அவசியத்தை வலியுறுத்தினார்.

திருவள்ளூர் மாவட்டத்தில் டாக்டர் ராதாகிருஷ்ணனுக்கு விரைவில் சிலை அமைக்கப்படும் என்றார்.

இந்நிகழ்ச்சியில் திருச்சி அன்பில் அரசு மேல்நிலைப்பள்ளி தலைமை ஆசிரியர் திரு.தாமோதர கண்ணன்,

ஈ.ஆர். மேல்நிலைப்பள்ளி முதுகலை ஆசிரியர் திரு.சத்தியமூர்த்தி, உள்ளிட்ட 14 பேர் உட்பட 386 பேருக்கு இவ்விருது வழங்கப்பட்டது.

இந்நிகழ்ச்சியில் ஆசிரியர் தின சிறப்பு மலர் மற்றும் 10ஆம் வகுப்பு பொது தேர்விற்கான கற்றல் கையேடு ஆகியவற்றையும் துணை முதலமைச்சர் வெளியிட்டார்.

மாநில அமைச்சர்கள் திரு.அன்பில் மகேஷ்பொய்யாமொழி, திரு.மா.சுப்பிரமணியன் உள்ளிட்டோர் இதில் பங்கேற்றனர்.

விருதுபெற்ற அரசங்குடி அரசு மேல்நிலைப்பள்ளி உடற்கல்வி ஆசிரியர் திரு.சிங்காரவேல், எமது செய்திப்பிரிவிடம் பேசுகையில்

திருச்சி வாய்ஸ்

மதுரை ஊராட்சி ஒன்றிய தொடக்கப்பள்ளி இடைநிலை ஆசிரியர் திரு.மோசஸ் மங்களராஜ் இவ்விருது பெற்றது தமக்கு மகிழ்ச்சி அளிப்பதாக கூறியுள்ளார்.

மதுரை வாய்ஸ்

வ.உ.சிதம்பரனார்

கப்பலோட்டிய தமிழன் வ.உ.சிதம்பரனாரின் 154ஆவது பிறந்த தினம் இன்று கொண்டாடப்படுகிறது.

இந்நாளை ஒட்டி குடியரசு தலைவர் திருமதி திரௌபதி முர்மு, குடியரசு தலைவர் மாளிகையில் உள்ள அன்னாரது திருவுருவ படத்திற்கு மலர்தூவி மரியாதை செலுத்தினார்.

தூத்துக்குடி துறைமுக வளாகத்தில் உள்ள வ.உ.சியின் திருவுருவ சிலைக்கு மத்திய துறைமுகங்கள் கப்பல் போக்குவரத்து மற்றும் நீர்வழித்துறை அமைச்சர் திரு.சர்பானந்த சோனோவால் மாலை அணிவித்து மரியாதை செலுத்தினார்.

தொடர்ந்து இத்துறைமுகத்தில் 7 ஏக்கர் பரப்பளவிலான 10ஆவது சரக்கு தளம் அமைத்தல், துணைமின் நிலையம், காற்றாலை அமைத்தல், பசுமை மெத்தனால் சேமிப்பு கிடங்கு, நான்குவழிச்சாலை, கடல்சார் அருங்காட்சியகம் உள்ளிட்ட 250 கோடி ரூபாய் மதிப்பிலான பணிகளுக்கு அமைச்சர் இன்று அடிக்கல் நாட்டினார்.

சென்னை கிண்டியில் வ.உ.சி திருவுருவ படத்திற்கு துணை முதலமைச்சர் திரு.உதயநிதி ஸ்டாலின் மற்றும் மாநில அமைச்சர்கள் உள்ளிட்டோர் மலர்தூவி மரியாதை செலுத்தினர்.

தூத்துக்குடி பழைய மாநகராட்சி வளாகத்தில் அமைந்துள்ள திருவுருவ சிலைக்கு மாநில சமூகநலன் மகளிர் உரிமைத்துறை அமைச்சர் திருமதி கீதாஜீவன் மாலை அணிவித்து மரியாதை செலுத்தினார்.

நெல்லையில் அமைந்துள்ள வ.உ.சி மணிமண்டபத்தில் அன்னாரின் சிலைக்கு சட்டப்பேரவை தலைவர் திரு.அப்பாவு ஆட்சித்தலைவர் திரு.சுகுமார் உள்ளிட்டோர் மாலை அணிவித்து மரியாதை செலுத்தினர்.

வ.உ.சி நயினார் நாகேந்திரன்

மத்திய அரசின் சரக்கு சேவை வரி மாற்றங்களின் மூலம் மக்களின் வரிச்சுமை குறைக்கப்பட்டுள்ளதாக பிஜேபி மாநிலத்தலைவர் திரு.நயினார் நாகேந்திரன் தெரிவித்துள்ளார்.

நெல்லை ஸ்ரீபுரத்தில் உள்ள வ.உ.சி-யின் மணிமண்டபத்தில் அன்னாரது திருவுருவ சிலைக்கு மாலை அணிவித்து மரியாதை செலுத்திய பின் செய்தியாளர்களிடம் பேசிய அவர், தமிழகத்தில் போதை பொருள் விற்பனையை தடுக்கவும், சட்டம் ஒழுங்கை பாதுகாக்கவும் மாநில அரசு உரிய நடவடிக்கைகளை மேற்கொள்ள வேண்டும் என்றார்.

சரஸ் கண்காட்சி

நாட்டில் கிராமப்புற பெண்களின் தயாரிப்புகளை காட்சிபடுத்தும் 27ஆவது சரஸ் ஆஜ்விகா மகளிர் உற்பத்தி பொருட்களின் கண்காட்சி புதுதில்லியில் இன்று தொடங்குகிறது.

அனைத்து மாநிலங்கள் மற்றும் யூனியன் பிரதேசங்களை சேர்ந்த 400க்கும் மேற்பட்ட கிராமப்புற மகளிர் சுய உதவிக்குழுக்களை சேர்ந்தவர்கள் தங்களது உற்பத்தி பொருட்களை இதில் காட்சிபடுத்துகின்றனர்.

லட்சாதிபதி பெண்களை உருவாக்குதல், கிராமப்புற பெண்களுக்கு அதிகாரமளித்து தொழில்முனைவோராக்குதல், உள்ளூர் பொருட்களுக்கு குரல் கொடுத்தல் என்ற கருப்பொருளில் இக்கண்காட்சி நடைபெறுகிறது.

வரும் 22ஆம் தேதிவரை இக்கண்காட்சி நடைபெறும்.

முதலமைச்சர்

முதலமைச்சர் திரு.மு.க.ஸ்டாலினின் இங்கிலாந்து, ஜெர்மன் பயணத்தில் 13 ஆயிரத்து 16 கோடி ரூபாய் முதலீடுகள் ஈர்க்கப்பட்டுள்ளதாக தமிழக அரசு தெரிவித்துள்ளது.

மின்சார வாகன உற்பத்திக்காக ஹிந்துஜா குழுமம் ஐயாயிரம் கோடி ரூபாய்க்கான ஒப்பந்தத்தில் கையெழுத்திட்டுள்ளதாகவும், இதன்மூலம் ஆயிரம் பேருக்கு வேலை வாய்ப்பு உருவாக்கப்படும் என்றும் தெரிவிக்கப்பட்டுள்ளது.

இதேபோல் ஆஸ்ட்ரா ஜெனகா நிறுவனம் 176 கோடி ரூபாய் அளவிலான விரிவாக்க பணிகளை தொடங்குவதற்கான ஒப்பந்தமும் கையெழுத்திடப்பட்டுள்ளது.

இதனிடையே தமிழகம் கல்வி, பொருளாதாரம், தொழில் வளர்ச்சி உள்கட்டமைப்பு உள்ளிட்ட துறைகளில் முன்னேற்றம் கண்டு வருவதாக முதலமைச்சர் தெரிவித்துள்ளார்.

இங்கிலாந்து ஆகஸ்போர்டு பல்கலைக்கழகத்தில் தந்தை பெரியாரின் திருவுருவ படத்தை திறந்துவைத்து உரையாற்றிய அவர், தமிழகத்தில் சுயமரியாதை திருமண சட்டம், சமத்துவபுரம் உள்ளிட்ட பெரியாரின் எண்ணங்களுக்கு செயல்வடிவம் அளிக்கப்பட்டுள்ளதாக கூறினார்.

வரும் 17ஆம் தேதி தந்தை பெரியாரின் பிறந்த நாள் சமூக நீதி நாளாக கொண்டாடப்பட உள்ளதையும் அவர் சுட்டிக்காட்டினார்.

நாட்டிலேயே பட்டினி சாவு இல்லாத மாநிலமாக தமிழ்நாடு திகழ்வதாகவும் முதலமைச்சர் பெருமிதம் வெளியிட்டார்.

துணை முதலமைச்சர்

தமிழக அரசு நலிந்த கலைஞர்களுக்கான நிதி உதவி வழங்கும் திட்டத்தின் கீழ் இந்தாண்டு முதல் கூடுதலாக 2 ஆயிரத்து 500 கலைஞர்களுக்கு மாதந்தோறும் மூவாயிரம் ரூபாய் வழங்குவதன் அடையாளமாக 10 பேருக்கு இதற்கான ஆணைகளை துணை முதலமைச்சர் சென்னையில் இன்று வழங்கினார்.

இந்நிகழ்ச்சியில் மாநில அமைச்சர் திரு.மு.பெ.சாமிநாதன் உள்ளிட்டோர் கலந்துகொண்டனர்.

ஓணம்

மலையாள மொழி பேசும் மக்களின் வசந்த விழாவான திருவோணப் பண்டிகை இன்று மகிழ்ச்சியுடனும் உற்சாகத்துடனும் கொண்டாடப்படுகிறது.

கன்னியாகுமரி மாவட்டம் நாகர்கோவில், தக்களை, குலசேகரம், களியக்காவிளை உள்ளிட்ட பகுதிகளில் மக்கள் 23வகையான உணவு பொருட்களுடன் ஓணம் பண்டிகையை வெகு விமரிசையாக கொண்டாடி வருகின்றனர்.

இதனிடையே விவேகானந்தர் நினைவு மண்டபம், திருவள்ளூர் சிலை, கண்ணாடிபாலம் ஆகியவற்றை சுற்றுலா பயணிகள் பார்வையிட ஏதுவாக பொதிகை படகு இன்றுமுதல் மக்கள் பயன்பாட்டிற்கு கொண்டுவரப்பட்டுள்ளதாக எமது செய்தியாளர் தெரிவிக்கிறார்.

வாய்ஸ்

கோபால் நாயக்கர்

விடுதலை போராட்ட வீரர் கோபால் நாயக்கரின் 224 நினைவு தினத்தை ஒட்டி திண்டுக்கல் விருப்பாச்சியில் உள்ள அன்னாரது மணி மண்டபத்தில் அமைந்துள்ள திருவுருவ சிலைக்கு மாநில உணவுத்துறை அமைச்சர் திரு.சக்கரபாணி மாலை அணிவித்து இன்று மரியாதை செலுத்தினார்.

சுற்றுலாவிருது

தமிழகத்தில் சுற்றுலா துறை சார்பில் 17 பிரிவுகளில் 48 சுற்றுலா விருதுகள் வழங்கப்பட உள்ளன.

தகுதியுடையோர் வரும் 15ஆம் தேதிக்குள் இதற்கு விண்ணப்பிக்கலாம்.

சுற்றுலா தொழில்முனைவோர், சுற்றுலா வழிகாட்டி, உள்ளிட்ட பிரிவுகளில் வரும் 27ஆம் தேதி உலக சுற்றுலா தினத்தன்று இவ்விருதுகள் வழங்கப்பட உள்ளன.

இயற்கை சந்தை

தமிழ்நாடு மகளிர் மேம்பாட்டு நிறுவனம் சார்பில் ஊரக மற்றும் நகர்ப்புற பகுதிகளில் செயல்படும் மகளிர் சுய உதவிக்குழுக்கள் உற்பத்தி செய்யும் பொருட்களை நகர பகுதிகளில் விற்பனை செய்ய ஏதுவாக வாரந்தோறும் சனி மற்றும் ஞாயிற்றுக்கிழமைகளில் இயற்கை சந்தை நடைபெற உள்ளது.

பொதுமக்கள் இதனை பயன்படுத்திக்கொள்ளுமாறு மாநில அரசு கேட்டுக்கொண்டுள்ளது.

மிலாடி நபி

நபிகள் நாயகத்தின் பிறந்த நாளான மிலாது நபி இன்று கொண்டாடப்படுகிறது.

இந்நாளை ஒட்டி நாகை மாவட்டம் நாகூர் தர்காவில் இன்று சிறப்பு தொழுகை நடைபெற உள்ளதாக எமது செய்தியாளர் தெரிவிக்கிறார்.

வாய்ஸ்

சேலம்

சேலம் மாவட்டத்தில் குழந்தைகளுக்கு ஊட்டசத்து வழங்க வகை செய்யும் போஷன் அபியான் திட்டத்தின் கீழ் குழந்தைகளுக்கு சரிவிகித உணவு வழங்கப்படுவதாக சேலம் ஊரக வட்டார திட்ட அலுவலர் திருமதி ராஷ்மிகா தெரிவித்துள்ளார்.

வாய்ஸ்

இருவரி

கிராம ஒருங்கிணைந்த வேளாண் வளர்ச்சி திட்டத்தின் கீழ் காஞ்சிபுரம் மாவட்டத்தை சேர்ந்த விவசாயிகள் மானிய உதவி பெற தங்கள் பகுதியில் உள்ள வேளாண் விரிவாக்க மையத்தை தொடர்பு கொண்டு பயன்பெறுமாறு ஆட்சித்தலைவர் திருமதி கலைச்செல்வி மோகன் அறிவுறுத்தியுள்ளார்.

வானிலை

விழுப்புரம் கள்ளக்குறிச்சி கடலூர் மயிலாடுதுறை மாவட்டங்களில் இன்று கன மழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.

வரும் 10ஆம் தேதிவரை மாநிலத்தின் பல்வேறு இடங்களில் கன மழை பெய்ய வாய்ப்புள்ளதாகவும் இம்மையம் கூறியுள்ளது.

டென்னிஸ்

ஆஸ்திரியா சேலஞ்சர் டென்னிஸ் ஆடவர் ஒற்றையர் காலிறுதியில் இந்தியாவின் சுமித் நாகல் - ஆஸ்திரியாவின் **Joel Josef Schwaerzler**-ஐ இன்று எதிர்கொள்கிறார்.

ஹாக்கி

சீன ஹாங்குவில் 11ஆவது ஆசிய கோப்பை மகளிர் ஹாக்கி போட்டிகள் இன்று தொடங்கியது.

வரும் 15ஆம் தேதிவரை நடைபெற உள்ள இப்போட்டியில் இந்தியா ஜப்பான் சிங்கப்பூர் உள்ளிட்ட 8 அணிகள் பங்கேற்க உள்ளன.

இந்தியா தற்போது தாய்லாந்தை எதிர்கொண்டுள்ளது.

இத்துடன் இந்த செய்தியறிக்கை முடிவடைந்தது